

گدی میرے بیٹھنے کی منتظر ہوتی.. لیکن اب میں اس پر آسانی سے نہیں بیٹھ سکتی تھی۔ وہ بہت چھوٹی رہ گئی تھی اور اور میرا بدن اس سے بڑا ہو گیا تھا.. اور پھر میں بڑی کلاسوں میں ہونے لگی اور بابا مجھے لینے آتے تو وہ میرا ہاتھ چوم کر سائیکل کے ہینڈل کو تھام کر پیدل چلنے لگتے اور میں سفید چادر میں گھونگھٹ نکالے ان کے برابر میں ٹھوکریں کھاتی چلتی جاتی اور اس مختصر سی گدی کو تکتی رہتی اور مجھے یقین نہ آتا کہ کبھی میں اس پر بھی پوری آجاتی تھی.. بابا کی سائیکل بہت پرانی ہو گئی تھی..

ماں نے بہت مخالفت کی.. تین دن بابا کو کھانے کے لئے کچھ نہ دیا.. پھر بھی انہوں نے میٹرک کے بعد مجھے کالج میں داخل کرادیا..

وہ دیواریں اور پردے میرے وجود کا ایک حصہ بن چکے تھے.. اور ان کے پار کبھی کبھار مجھے ظفر کی جھلک نظر آ جاتی جس نے تھوڑا بہت پڑھ لکھ کر اب فروٹ مارکیٹ میں آڑھت کا کاروبار شروع کر دیا تھا..

ایم اے معاشیات میں.. میں نے پورے صوبے میں ٹاپ کیا..

دوسرے صوبوں میں طالب علم خواب دیکھتے ہیں کہ انہیں کوئی غیر ملکی سکالرشپ نصیب ہو جائے لیکن ہمارے ہاں سرکاری دفاتر میں.. چیف منسٹر اور سیکرٹریز کی میزوں پر ایسے سکالرشپ پڑے پڑے آؤٹ ڈیڈ ہو جاتے ہیں کیونکہ مراعات یافتہ طبقے کے بچے پڑھائی سے دور بھاگتے ہیں اور ہم جیسوں کی پسماندگی میں سے کوئی نکل ہی نہیں سکتا جو ان سکالرشپس پر اپنا حق جتا سکے۔

ماں نے پھر بھر پور مخالفت کی.. نہ صرف بابا کو بلکہ مجھے بھی کئی روز کھانے کے لئے کچھ نہ دیا.. چو لہا گرم نہ کیا اور ہم افغانی تندور سے روٹیاں لا کر اچار سے کھاتے رہے.. شاہانہ ابھی ہائی سکول میں تھی..

انہی دنوں بابا ریٹائر ہو گئے.. ”میں ایک نئی سائیکل بھی نہیں خرید سکتا“ انہوں نے اس شام میرا ہاتھ تھام کر کہا تھا ”ساری عمر کی نیچنگ کے بعد اب میرے پاس کچھ بھی نہیں ہے.. نہ کچھ سامنے نظر آتا ہے۔ تم جاؤ.. پی ایچ ڈی معمولی بات نہیں ہوتی۔ ہمارے خاندان میں تو کیا اس پورے علاقے میں کوئی بلوچ لڑکی ایسی نہیں ہے جس نے ڈاکٹریٹ کی ہو.. تم جاؤ.. لیکن واپس آ جانا“

”اب بھی..“ جیسے اس کی ہنک ہو گئی ہو اس نے ایسے.. اگرچہ مسکرانے کی کوشش میں کہا..

”اب بھی کیا؟“

”تم مردوں کو استعمال کرتی ہو؟“

”یہ تو مرد پر منحصر ہے..“ اس نے خاور کے بازو کو دبایا ”لیکن.. اب نہیں..“

”اب کیوں نہیں..“ اس کے لہجے میں ایک بچے کی رنجیدگی تھی..

آس پاس اور دیوار کے سائے میں کچھ چارپائی.. اور ابھی تک زمین پر بچے اس کھیس کے سامنے جس پر سلطانہ کھڑی ہوئی تھی.. اس کے سامنے جو پہاڑیاں تھیں وہ مویشیوں سے خالی ہو چکی تھیں.. اور ان پہاڑیوں کے اندر جانے کتنے جو لیاں ابھی تک مدفون تھے.. سائے میں جا رہی تھیں.. ایک ایسی سنائے میں ڈوبی تنہائی تھی جو صرف کھنڈروں کے اندر جنم لیتی ہے اور وہ بھی ہزاروں برس پرانے آثار کے اندر..

”تم سننا چاہتے ہو کہ اب کیوں نہیں...“

”اگر تم سننا چاہتی ہو تو...“

”میں سننا تو چاہتی ہوں.. کسی نہ کسی کو شریک کرنا چاہتی ہوں.. اپنے لیے ہمدردی حاصل کرنے کے لیے نہیں.. صرف اس لیے کہ میری جگہ کوئی بھی ہوتا تو وہ اس طرح وقت کے بہاؤ میں بہتا ہوا اپنی جڑوں سے دور ہو جاتا..“

میں ہمیشہ کسی بھی شے ’منظر یا کسی بھی رشتے سے چاہے وہ کتنا ہی عارضی اور سرسری کیوں نہ ہو.. جدا ہونے پر اس کی جدائی کا کرب ساتھ لے آتی تھی.. یہاں تک کہ میں اپنی کسی من پسند خوراک کا آخری لقمہ لیتے ہوئے.. اسے منہ تک لاتے ہوئے بھی جھجکتی تھی کہ یہ آخری ہے.. بابا کے ہمراہ اوڑک کے باغوں میں دن گزارنے کے بعد سڑک پر آتے ہی.. جو نہی وہ مجھے گدی پر بٹھا کر پیڈل پر پاؤں مارتے تو مجھے ان درختوں سے الگ ہونے کا قلق ہونے لگتا.. میری ماں ہمیشہ اضطراب اور غصے کی حالت میں ہوتی تھی بہت کم پرسکون اور اطمینان میں ہوتی تھی اور جب ایسی ہوتی تھی تو جب کبھی مجھے دیکھ کر مسکراتی تھی تو اس کی مسکراہٹ ماند پڑنے سے پہلے ہی اس کے گم ہو جانے کا دکھ میرے اندر جڑیں پکڑنے لگتا



تھا۔ مجھے قلق ہوتا تھا کہ یہ سب کچھ آخری بار ہوا ہے اور اس کے بعد فنا ہے یہ دوبارہ نہیں ہوگا۔ امریکہ میں پہلے چند ماہ تو شدید مغائرت گھر کی اداسی اور رشتوں سے بچھڑنے کے رنج میں گزرے۔۔۔ ہمہ وقت میرے کانوں میں بابا کی سائیکل کی گھنٹی بجتی رہتی۔۔۔ مجھے نیند نہ آتی۔۔۔ اور آدھی رات کو میں ہڑبڑا کر اٹھ بیٹھتی اور میرے ہوسٹل کے کمرے میں سیبوں کی مہک رچی ہوتی۔۔۔ جیسے میرا ہیڈ اوڑک کے کسی درخت تلے بچھا ہے۔۔۔ ماں کا چہرہ۔۔۔ غصیل! دکھ بھرا ہر دم نظروں کے سامنے آتا۔۔۔ کبھی اس کے نقش دھندلانے لگتے 'آؤٹ آف فوکس' ہو جاتے اور پھر میں بہت ہی ہمہ تن متوجہ ہو کر۔۔۔ امریکہ اور پاکستان کے درمیان فاصلوں کو منفی کر کے اپنے کچے گھر میں داخل ہو جاتی۔۔۔ ذہن کے لیور کو گھما کر اسے پرفیکٹ فوکس میں لے آتی۔۔۔ اور پھر رونے لگتی۔۔۔ وہاں انسان جی بھر کے رو بھی نہیں سکتا کیونکہ آپ کی کوئی کلاس فیلو بیدار ہو کر آجائے گی اور اس کا خیال ہو گا کہ تم اپنے کسی بوائے فرینڈ کی بے وفائی پر اپ سیٹ ہو۔۔۔ گھر کے لیے ماں باپ کے لیے اور مٹی کی اداسی کے لیے رونے کا، ہاں کانسیٹ نہیں ہے۔۔۔

میں ایک اجنبی قبیلے کے اجنبی رسم و رواج میں تھی۔۔۔ میری کشتی ڈوب چکی تھی اور میں تیرتی ہوئی ایک ایسے جزیرے میں جا پہنچی تھی جہاں کے لوگوں کی شکلیں اور رواج مختلف تھے، رہن سہن کے انداز عجیب سے تھے اور میں ان میں ایک گمشدہ بچے کی طرح ٹھوکریں کھاتی پھرتی تھی۔۔۔

تم جاننے ہو کہ انٹرویو پوچھا ہے۔۔۔ یہی کہ آپ اپنے معاشرے اور اس کی اقدار سے اور رہن سہن سے کٹ کر اس سے سراسر مختلف قبیلے میں پہنچ جاتے ہیں اور پھر سوال کرتے ہیں۔۔۔ ان لوگوں کو جاننے کی کوشش کرتے ہیں کہ یہ انسان زندگی کو ایک مختلف سانچے میں کس طور پر سر کرتے ہیں۔۔۔ ان کے رشتوں کی نوعیت کیا ہے۔۔۔ پیدائش اور موت پر ان کے کیا رد عمل ہوتے ہیں۔۔۔ انہیں سمجھنے اور جاننے کی کوشش کرتے ہیں۔۔۔ کہ یہی علم انسان ہے۔۔۔ میں نے بھی اُس معاشرے کو جاننے اور سمجھنے کی سعی کی۔۔۔ لیکن اپنے آپ کو ایک ریسرچ سکاڑی کی طرح الگ تھلگ ہو کر یہ مشاہدہ نہ کیا بلکہ آہستہ آہستہ میں ایک غیر محسوس طریقے سے اس معاشرے کے دھارے میں شامل ہو گئی یہاں تک کہ اس کے بہاؤ میں بے اختیار بہنے لگی۔۔۔ میں ذہنی اور بدنی طور پر اُس آبائی دھارے کو فراموش کر گئی جس میں

سے کٹ کر میں لاکھ ایک اجنبی قبیلے میں نکلی تھی... اب میں ان سے جدا ہو کر ایک محفوظ فاصلے پر بیٹھ کر ان کا مشاہدہ نہیں کر رہی تھی بلکہ اس قبیلے کا ایک فرد ہو گئی تھی.. ان کی طرز رہائش، اخلاقی اقدار اور زندگی کرنے کے ڈھنگ میرے اپنے ہو گئے، پر ایسا نہیں کہ میں نے اپنے پس منظر اور ماضی کے رشتوں کو یکسر فراموش کر دیا.. انسان تو لا شعوری طور پر ہزاروں برس کی اجتماعی یادداشت کو بھی نہیں بھلاتا.. بس یہ تھا کہ سائیکل کی گھنٹی کی آواز جب کبھی سنائی دیتی تو پہلے کی طرح میرے کانوں کے پردوں اور احساسات پر حاوی نہ ہوتی.. بہت دور کسی گہری غار کے اندر ملفوف سنائی دیتی.. اور سیبوں کی جو مہک تھی وہ میری ڈرینگ میبل پر آراستہ یوڈی کو لون اور پرفیوم کی بوتلوں میں مکس اپ ہو جاتی اور میں کوشش کے باوجود اسے الگ کر کے سو گئے نہ سکتی.. ان کا وجود تھا لیکن ایسے دھند لکوں میں گم ہو گیا تھا جن تک میری رسائی نہ ہو سکتی تھی.. جیسے مدتوں پہلے مر جانے والے ایک عزیز کی یاد ہوتی ہے.. وہ بدن کے نہاں خانوں میں کہیں نہ کہیں مقیم تو ہوتی ہے لیکن وہ لمحہ موجود میں آپ کی زندگی پر کہیں اثر انداز نہیں ہوتی... میرا قبیلہ بنی اسرائیل کے گمشدہ قبیلے کی مانند یاد کے صحرائے سینا میں کہیں تھا تو سہی لیکن میں اس سے جدا ہو کر ایک اور قبیلے کا فرد بن چکی تھی.. نہ صرف ان کے رواجوں کو قبول کر چکی تھی بلکہ انہیں مکمل طور پر اپنا کر اس میں اپنی شناخت کھو چکی تھی... خاور... وہ لوگ زندگی کا تجربہ نہیں رکھتے جو یہ کہتے ہیں کہ ماں کی شفقت اور باپ کا سایہ کبھی نہیں بھولتا.. خون جوش مارتا ہے کبھی نہیں بدلتا.. سب کچھ بھول جاتا ہے بدل جاتا ہے صرف انسان اس کا اقرار نہیں کرتا.. میں کرتی ہوں.. اور اس میں کوئی شرمندگی نہیں ہے.. ڈاکٹر ہٹ کے بعد مجھے فوری طور پر اپنی ہی یونیورسٹی میں جاب آفر ہو گئی... وہاں لوگ خواب دیکھتے ہیں ایسی اوپننگ کے اور میں نے اس کے لیے کوئی کوشش کوئی تردد نہ کیا اور جاب کی آفر میرے ہوٹل کے کمرے تک خود آ گئی.. ویری لیو کر نیو.. مستقبل کے وسیع اور روشن امکانات کے ساتھ.. امریکہ دی لینڈ آف اپور چیونٹی.. اس نے مجھے گھر بیٹھے یہ اپور چیونٹی آفر کر دی.. میں پہلے سے زیادہ خود مختار ہو گئی.. اپنا کماتی تھی اور بہت کماتی تھی اور اپنا کھاتی تھی..

انہی دنوں گینگ کے کسی ایک رکن کے فلیٹ میں حسب معمول کسی بہانے ایک پارٹی تھی.. کہ آج فریڈی کی تنخواہ میں اضافہ ہوا ہے.. آج مہو تو.. نائیجیرین کی گوری گرل



فرینڈ نے اسے پہلا بوسہ دیا ہے... کیتھرین بالآخر اس مرد کو چھانسنے میں کامیاب ہو گئی ہے جو اسے گھاس ہی نہیں ڈالتا تھا... وانگ و اچانک مین کی ماں نے اسے ہانگ چوکے چائے کا ٹیکٹ بھیجا ہے... یا پھر کسی نے قریب آکر یہ دریافت کر لیا ہے کہ ڈاکٹر سلطانہ شاہ کی آنکھیں نیلے کانٹیکٹ لینز لگانے کی وجہ سے اس رنگت کی نہیں ہیں بلکہ سچے سچ آئرش آنکھوں کی طرح مسکراتی اور نیلگوں ہیں... اور یہ کیسے ممکن ہو گیا کہ ایک پاکستانی لڑکی کی آنکھیں نیلی رنگت کی ہوں... اور اگر یہ ہو گیا ہے تو اسی حیرت اور خوشی میں ایک پارٹی..

کسی بھی بہانے پر شب... گینگ کے کسی بھی رکن کے فلیٹ یا گھر میں ایک پارٹی.. ایک ایسی ہی پارٹی تھی۔

لیکن اس شب ہم سب... پندرہ بیس لڑکے اور لڑکیاں.. سب کے سب پرو فیشنل.. نیچرز.. آر کی ٹیکٹس اور ڈاکٹرز.. اس فلیٹ میں پینے کو جو کچھ موجود تھا اسے اپنے اندر انڈیلنے گئے اور کچھ زیادہ ہی ڈرنک ہو گئے.. اتنے زیادہ کہ دو چار ڈرنکس کے بعد جو جوڑے چپکے سے کھسک جاتے تھے کسی بیڈ روم میں یا جگہ نہ ہو تو باتھ روم میں الگ ہو جاتے تھے اور کچھ دیر بعد واپس آکر گینگ کو ”ہائے ایوری باڈی“ کہہ کر منہ پونچھتے بار بار لباس درست کرتے پارٹی میں پھر سے شامل ہو جاتے تھے وہ بھی اس درجے کے خمار میں آگئے کہ بدن اور جنس کو بھی فراموش کر گئے۔

ہم سب دنیا کو برباد کر دینا چاہتے تھے۔

ہم ایسی خوشی اور مستی میں تھے کہ پورے نیویارک کو اپنے نشے سے بھل ڈوز کر سکتے

تھے۔

جب فلیٹ میں آبی ذخیرے کی ایک بوند بھی باقی نہ رہی.. اور بوتلوں کو اٹھا کر ان کی پشت پر تھپکیاں دینے کے باوجود ان میں سے شراب کا ایک قطرہ بھی برآمد نہ ہوا تو ہم سب غل کرتے ایک اور بوند کے لیے پاگل ہوتے لڑھکتے اور ٹھو کریں کھاتے اور خداؤں ایسے یقین کے ساتھ کہ ہم کبھی فنا نہیں ہوں گے.. فلیٹ کے نیچے آئے.. جانے کیسے ففٹھ ایونیو تک جا پہنچے اور اس کے ہر شراب خانے اور ریستوران کے دروازوں کو دھکیلتے اندر داخل ہو جاتے.. گرتے پڑتے شراب کی ڈیمانڈ کرتے.. میزوں کے گرد بیٹھے ہوئے لوگ ہمیں شدید نفرت اور ناپسندیدگی سے دیکھتے لیکن ہمیں تو ان کے چہرے بھی نظر نہیں آرہے

تھے ان کی نفرت اور ناپسندیدگی کیسے نظر آ جاتی.. ہم ان کے آگے دھری ڈر نکس بھی اٹھا اٹھا کر اپنے اندر اندھیلے گئے.. کہاں کہاں سے ہمیں زبردستی نہ نکالا گیا.. ویٹرز نے کسی ریستوران میں سے ہمیں دھکے دے کر نکالا.. کسی شراب خانے میں پولیس بھی آگئی تھی.. ہمیں کیا پرواہ تھی۔

ہم تو نیویارک کی تمام بلڈ گلوں کو بل ڈوز کر دینے کے موڈ میں تھے.. انہیں ڈھانے کے لیے آئے تھے دنیا فتح کرنے کے لیے آئے تھے..

مجھے بھی کچھ پتہ نہ تھا کہ میں کہاں ہوں۔ ساتویں آسمان پر ہوں یا کسی بے خود گہرائی میں گری بے تحاشہ قہقہے لگا رہی ہوں کچھ پتہ نہ تھا.. لیکن تھوڑی دیر بعد مجھے یہ احساس ہوا کہ میں پیو منٹ پر اکیلی کھڑی ہنس ہنس کر دوہری ہوتی چلی جاتی ہوں اور جس امریکی لڑکے نے مجھے میرے فلیٹ پر ڈراپ کرنا تھا وہ کہیں اس پاس دکھائی نہیں دے رہا.. شاید وہ کسی گٹر میں گر گیا ہے کسی ٹرام کے نیچے آ گیا ہے یا کسی ہسپتال میں ہے کچھ پتہ نہ تھا۔

صرف میں تھی.. اور فٹ پاتھ پر اکیلی کھڑی لڑکھڑاتی قہقہے لگا رہی تھی... انجائے کر رہی تھی۔ میری آنکھوں سے پانی بہہ رہا تھا.. کبھی میں ہنستے ہنستے دوہری ہو کر گھٹنوں پر ہاتھ رکھتی تو وہ ہاتھوں کا بوجھ نہ سہار سکتے اور میں گر جاتی... اور گر کر پیو منٹ پر ناگلیم پھیلائے لیٹ جاتی اور اسے چوم کر بار بار ”ہیلو“ کہتی.. لیکن پیو منٹ کے پتھر جواب نہ دیتے اور میں ناراض ہو جاتی۔ میں آخری بار گری تو وہیں فٹ پاتھ پر سو جانا چاہتی تھی لیکن میرے اندر کہیں خطرے کی کوئی گھنٹی بجتی تھی۔ شاید میرے بابا کی سائیکل کی گھنٹی تھی جو کہتی تھی ”اٹھو.. تم نے گھر جانا ہے.. اٹھو.. اور میں گرتی پڑتی ڈولتی اور کبھی دو چار قدم آگے اور کبھی پیچھے ہوتی کسی نہ کسی طرح پھر سے کھڑی ہو گئی لیکن میرے قہقہے تھمنے میں نہ آتے تھے.. جب میں پیو منٹ پر گرتی تھی تو ناگلیم پھیلانے سے وہ کولہوں تک برہنہ ہو جاتیں.. کیونکہ میں شلوار قمیض کو ایک عرصے سے ترک کر چکی تھی اور اب ایک لمبا سکرٹ پہنتی تھی.. لیکن کسے پرواہ تھی وہ پہلی بار تو برہنہ نہیں ہوئی تھیں..

تم نے گھر جانا ہے.. تم نے گھر جانا ہے.. گھنٹی مجھے خبردار کرتی رہی..

”نیکسی۔ نیکسی“ میں جو بھی کار گزرتی دیوانہ وار دونوں ہاتھ لہراتی اس کے سامنے آ جاتی اور اسے روکنے کی کوشش کرتی.. پھر مجھ میں سکت نہ رہی اور میں وہیں فٹ پاتھ



پر کھڑی پاتھ بلاتی "ٹیکسی ٹیکسی" پکارتی رہی.. بالآخر ایک ٹیکسی کہیں سے نمودار ہوئی اور فٹ پاتھ کے کنارے کے ساتھ آگئی.. میں نے اس کے پیچھے دروازے کے ہینڈل کو ہلکا اپنی آنکھوں سے فوکس میں کیا کیونکہ ہر شے وہ ہری تہری اور دھندلائی ہوئی نظر آرہی تھی.. اور جب وہ ہینڈل تین ہینڈلوں کی بجائے ایک میں سمٹ کر آیا تو میں نے اپنی تمام تر توجہ اس پر مبذول کی 'بار بار اپنے آپ کو کہا کہ سلطانہ یہ ہینڈل ہے.. تم نے ہاتھ بڑھا کر اسے پکڑنا ہے اور اسے کھینچ کر دروازہ کھول کر ٹیکسی کے اندر جانا ہے....

مجھے اصولاً تو اس لمحے اتنی رات گئے 'نیویارک شہر میں' ایسی حالت میں کسی بھی ٹیکسی پر سوار ہونے کا خطرہ مول نہیں لینا چاہیے تھا' لیکن اس لمحے میرے لیے نہ تو کوئی اصول تھا اور کوئی دن تھا اور نہ کوئی رات تھی اور میرا کوئی کیا بگاڑ سکتا تھا جو پہلے سے بگڑا ہوا نہیں تھا۔

میں پچھلی نشست پر جھول کر گری اور پھر سر جھٹک کر سیدھی ہو کر بیٹھ گئی اور سو رہنے کی کوشش میں مسکرانے لگی..

ٹیکسی ڈرائیور نے مجھ سے وہ سوال نہیں کیا جو وہ ہر سواری سے کرتے ہیں کہ مہتم آپ کہاں جائیں گی۔ اس نے میرے بیٹھتے ہی ٹیکسی سٹارٹ کر دی اور اپنا بیک دیو مرر ایڈجسٹ کیا اور ماسنڈیو اس کے ساتھ مرجھائے ہوئے موٹیے کے پھولوں کا کوئی ہار نہیں لگتا تھا..

وہ کوئی سیاہ بالوں والا نہایت ہینڈسم شخص تھا میں اس کے سر کے پیچھے حصے سے اندازہ لگا سکتی تھی۔

اس کے ڈیش بورڈ پر ایک چمکیلا فلوروسنٹ سٹکر چسپاں تھا جس پر جب کبھی پیچھے سے کوئی کار آتی تو اس کی لائٹس سے وہ اتنا روشن ہو جاتا کہ میری آنکھوں میں چھینے لگتا۔ میں آنکھیں میچ کر اسے پڑھنے کی کوشش کرتی لیکن اس کی عبارت دوہری تہری ہو کر گڈمڈ ہو جاتی.. نا آشنا سے لفظ تھے جو میری آنکھوں کے سامنے رکتے نہ تھے اور خمار کے باعث مسلسل حرکت کرنے لگتے تھے۔

وہ بہت ہینڈسم اور بہت چپ تھا اور بالکل خاموشی سے ایک فرض کی ادائیگی کی طرح ٹیکسی ڈرائیو کر رہا تھا.. میں نے کچھ لمحے تو صبر کیا اور پھر اس کے کندھے پر ہاتھ رکھ کر

کہا "تم اتنے سوہریوں ہو؟ کیا کوئی مر گیا ہے.."

"نہیں سسر... اس نے پیچھے دیکھے بغیر آہستہ سے کہا..

سسر... یہ اس نے کیسا لفظ بولا ہے.. "کیا تم نے مجھے یہ کہا ہے... سسر؟" میں پھر ہنستے ہنستے دوہری ہو کر نشست پر گر گئی بلکہ لیٹ گئی اور پھر بڑی مشکل سے اٹھ کر پھر اس کے کندھے کو تھپکا "کیا میں ٹھیک سن رہی ہوں؟ تم نے مجھے سسر کہا؟"

"ہاں سسر...."

میں یکدم طیش میں آ گئی.. "ہے سسر فکر.. دہاٹ دے فلنگ ہیل آر یو ناکنگ اباؤٹ.. ہے مین.. میں کسی کی سسر نہیں ہوں.. آئی ڈونٹ ہیو اے برادر.. تم سن رہے ہو.. تم نے میری بے عزتی کی ہے.. مجھ سے معافی مانگو.."

"آئی ایم سوری سسر..."

"میں تمہیں جان سے مار دوں گی اگر تم نے پھر مجھے سسر کہا تو.. مجھے کسی بھائی کی ضرورت نہیں... تم ٹیکسی روکو.. میں اتنا چاہتی ہوں.. روکو.. ورنہ میں شور مچا دوں گی..."

"سوری... آپ مجھے معاف کر دیں.. پلیز ٹیٹھی رہیں.. اس نے پیچھے مڑ کر پھر بھی نہیں دیکھا بس ونڈ شیلڈ پر نظریں جمائے یہ کہتا رہا..

"او کے.. مجھ میں سکت بالکل نہ رہی تھی.. اور میں گھر بھی پہنچنا چاہتی تھی

"ٹھیک ہے.. ڈرائیو آن.."

مجھے نیویارک کے ٹیکسی ڈرائیوروں کا ایک وسیع تجربہ تھا..

اگر وہ تھا تو بریڈ امریکی گورا ہے تو وہ آپ سے منزل کا پتہ پوچھنے کے بعد چپکے سے ڈرائیو کرتا چلا جائے گا.. اسے ایک غیر ملکی چہرے کو پچھلی نشست پر دراز ہو کر اس کا عارضی آقا ہو جانا اچھا نہیں لگے گا.. اگر وہ ایک ایفرو ہے یا پورٹوریکن ہے تو وہ بیک ویو مر میں تمہیں دیکھتے ہی فلرٹ کرنے لگے گا.. اور اگر وہ پاکستانی ہے تو یقیناً اس کا میٹر تیز ہو گا اور وہ بہت مؤدب ہو گا اور باجی آپ کو یہاں کتنا عرصہ ہو گیا ہے.. گرین کارڈ مل گیا ہے یا نہیں.. میرا ایک دوست اپنے پارٹنرٹ میں پاکستانی کھانے بناتا ہے.. چکن بریانی اور کو فٹے.. دیری چپ.. میں اس کا کارڈ آپ کو دیتا ہوں.. ہوم ڈیلیوری اور حلال میٹ.. ٹرائی کریں باجی..

لیکن یہ ڈرائیور کسی اور ہی قومیت کا تھا جس کے مزاج کو میں نہیں جانتی تھی..



ایک مکمل طور پر نشے میں ڈھت شخص کے ساتھ اگر آپ کچھ دیر بات نہ کریں تو وہ روٹھ جاتا ہے۔ خاموشی کو اپنی بے عزتی سمجھتا ہے اور اسے یقین ہو جاتا ہے کہ یہ شخص جو چپ ہے میرے خلاف ہے اور مجھے پسند نہیں کرتا۔ اسی لئے میں نے اس کی خاموشی کو پسند نہ کیا اور پھر اس کے کندھے کو تھپک کر کہا ”مسٹر.. آئی ایم ناٹ سٹوپڈ.. مجھے پتہ ہے کہ تم مجھے بیک دیو مر میں دیکھ رہے ہو.. ڈونٹ یو تھنک آئی ایم پریٹی..“

”یو آر سسٹر..“

میں اس کا سر توڑ دینا چاہتی ہوں.. پھر وہی سسٹر.. لیکن عیسیٰ رک رہی تھی۔ عیسیٰ کی اور میں نے دروازہ کھولنے کے لئے ہاتھ مارا.. اور وہ نہیں کھل رہا تھا۔ شاید اس عیسیٰ میں فیکٹری والے وہ لیور لگانا بھول گئے تھے جسے دبانے سے دروازہ کھلتا تھا۔ اس نے سیاہ بالوں والے ڈرائیور نے کچھ دیر توقف کیا اور پھر اپنی نشست سے باہر آ کر دروازہ کھول دیا..

”تھینک یو..“ میں باہر نکلی اور گرتی گرتی پئی.. ”ہاؤج؟“

اس نے کرائے کی کوئی رقم بتائی.. اور میں نے اپنا پرس کھول کر جسے حیرت انگیز طور پر میں ابھی تک تھامے ہوئے تھی وہ رقم یا اس کے لگ بھگ کچھ ادائیگی کر دی اور پھر ایک دس ڈالر کا بیل اس کی جانب اچھال دیا.. اس سیاہ بالوں والے احمق نے اسے ہوا میں گرتے ہوئے فوراً اسے اپنی ہتھیلی کا سہارا دے کر دبوا چاہا.. اسے فٹ پاتھ پر گرنے دیا..

”اس اٹھالو مسٹر.. یہ تمہارا نپ ہے“

وہ نہایت تحمل سے جھکا اور نوٹ اٹھالیا..

”تمہیں پتہ ہے کہ میں یہ ہیوی نپ تمہیں کیوں دے رہی ہوں..؟“

”کیوں؟“ اس نے نظریں جھکائے اسی تحمل سے پوچھا..

”صرف اس لئے کہ آئندہ تم کسی باعزت عورت کو سسٹر نہ کہو..“

میں نے اپنی اپارٹمنٹ بلڈنگ کی طرف دیکھا تو وہاں موجود نہ تھی.. مجھے کچھ نظر نہ آ رہا تھا۔ صرف ایک دھند تھی جس میں اب پیٹ کے اندر ایک مٹلی کا احساس ابھرتا تھا.. میں اپنے آپ کو سنبھالتی میرے گھٹنے بھڑتے اور ٹانگوں میں جان نہیں تھی، میں ڈولتی ہوئی اس دھند کی طرف بڑھنے لگی۔

”تم اپنے اپارٹمنٹ تک نہیں پہنچ پاؤ گی مسٹر۔“ پیچھے سے اس کا ہاتھ میرے کمر کو تھامنے کے لئے آیا ”میں تمہیں چھوڑ آتا ہوں“

میں اب احتجاج کرنے کے قابل نہیں تھی۔ لیکن اس نے مجھے سہارا دیا تو میں نے اپنا سارا بے اختیار بوجھ اس پر ڈال دیا اور پھر مجھ پر ہنسی کا دورہ پڑ گیا ”اے مسٹر۔ تم مجھے کہاں لے جا رہے ہو۔ میں اس قسم کی لڑکی نہیں ہوں“

وہ ایک ذاتی ملازم کی طرح میری دیکھ بھال کرتا۔ مجھے سنبھالتا مگر میرے بدن سے بچتا مجھے میرے اپارٹمنٹ تک لے گیا۔

اپارٹمنٹ کے دروازے کے سامنے پہنچ کر میں نے اپنے پرس میں سے ایک چابی تلاش کرنے کی کوشش کی اور وہ وہاں نہیں تھی۔

”یہ مجھے دیجئے۔“ اس نے نہایت احتیاط سے پرس میرے ہاتھوں میں سے لے لیا اور میں بڑبڑاتی رہی ”پرس سنچر۔ میں پولیس کو بلا لوں گی۔ میرا پرس واپس کرو“ لیکن اس نے دھیان نہ دیا اور چابی نکال کر اپارٹمنٹ کا دروازہ کھول دیا۔ دروازے کے ساتھ ہی میں اندر لڑھک گئی۔ وہ باہر کھڑا رہا۔ میں نے دروازہ اس کے منہ پر مار کر بند کرنے کی کوشش کی لیکن میرا ہاتھ کہیں اور جا لگا اور میں اپنے ہی بے اختیار زور میں فرش پر گر گئی اور پھر لاکھ کوشش کرنے پر بھی اٹھنے سے لاچار ہو گئی۔ وہ ابھی تک وہیں کھڑا تھا ”وہاں کھڑے کیا دیکھ رہے ہو مسٹر فکر۔ میری مدد کرو“ میں نے بازو اٹھا کر کہا۔

وہ اندر آیا۔ ایک احتیاط پسند جھجک کے ساتھ میرے بدن کو سمیٹ کر اٹھایا اور مجھے سہارا دے کر بستر پر لٹا دیا۔ اور پھر منہ موڑ کر جانے لگا تو میں نے پکار کر کہا اگرچہ میں مکمل خمار سے بھی کہیں آگے کی منزلوں پر تھی مگر مجھے ایک ایک لفظ یاد ہے۔ ”ہے مسٹر۔ تم مجھ میں۔ میری باڈی میں کوئی دلچسپی نہیں رکھتے۔ آریو ڈمب؟“

اس نے جواب میں کچھ نہیں کہا۔ وہ بلاشبہ ذہنی طور پر ماؤف تھا۔ ڈمب تھا۔ اور وہ مجھے ٹھیک طرح سے نظر بھی نہیں آ رہا تھا۔ وہ اس لمحے کوئی جانور بھی ہو سکتا تھا۔ کوئی بھیڑیا۔ کوئی گیدڑ۔ یا کوئی انسان بھی۔ اگر نظر کچھ نہ آئے تو کوئی شے کچھ بھی ہو سکتی ہے۔ انسان اور حیران میں فرق نہیں رہتا۔ اس کی شکل نشے میں فرق ملادیتی ہے۔ میں پھر سے ہنسنے لگی۔



”جے ڈونٹ یو تھنک مائی ہاڈی از بیوٹی فل۔“ میں نے جان بوجھ کر اپنے لمبے  
سکرٹ کو کولہوں تک سیٹ کر بے خودی کی ترنگ میں کہا۔  
”یو آر بیوٹی فل۔ سسٹر۔“ اس کا لہجہ میں نے پہلی بار محسوس کیا اٹالوی قسم کا تھا  
جو بیوٹی فل کو بیوٹی فل کہتا تھا۔

اس کے سسٹر کہنے پر میں پھر بگڑ گئی ”ہولی ٹٹ۔“ میں نے سر جھٹک کر کہا ”تم  
ہو کون۔ پور ٹوریکین۔ ایلین۔ وہاٹ ٹٹ آر یو؟“  
”آئی ایم این ایرامین سسٹر۔“

”اوہ۔“ مجھے شدید متلی ہو رہی تھی میرے پیٹ میں جتنا بھی مختلف اقسام کا  
الکوحل کس اپ تھا وہ میرے گلے کے راستے باہر آنے کو زور کرتا تھا اور منہ پر ہتھیلی جمائے  
اسے روکنے کی کوشش کرتی تھی ”تم ایرانی ہو؟“  
”لیس سسٹر۔“

”جے۔ ہم تو ہمسائے ہیں۔“ میں خوش ہو گئی ”ٹیک ہینڈز۔ آئی ایم فرام کوئٹ۔۔  
بلوچستان۔ پاکستانی بلوچستان۔۔ دوئی آر نیکیسٹ ڈور میئر۔۔ ٹیک ہینڈز“ میں نے اپنا ہاتھ آگے  
کر دیا اور وہ کچھ دیر انتظار کرتا رہا کہ شاید میں ہاتھ نیچے کر لوں اور پھر جیسے وہ ایک فرض ادا کر  
رہا ہو اس نے میرا ہاتھ چھوا اور پیچھے ہو گیا۔

اور اس لمحے اس کی ٹیکسی کے ڈیش بورڈ پر چسپاں جو سنکر تھا جس پر پیچھے سے آنے  
والی ٹریفک کی لائیں پڑتی تھیں تو وہ چمک کر میری آنکھوں کو دکھ دیتا تھا وہ سنکر میرے خمار  
آلود دماغ میں تیرنے لگا۔ اس پر کیا لکھا تھا جو مجھ سے پڑھا نہیں جا رہا تھا۔ ”تم مجھ سے ٹھیک  
طرح سے ہاتھ نہیں ملاتے۔ نہ سہی۔ لیکن تمہارے اس سنکر پر کیا لکھا تھا۔ آئی ٹو میڈ ونا۔ آئی  
لو فری سیکس۔ یا آئی وائٹ ٹو میک یو پریکٹ تو نہیں لکھا تھا کہ کچھ اور لکھا تھا۔ کیا لکھا تھا۔“  
وہ جیسے سے ایک خاص شرمندگی سے مسکرایا۔ اور اپنے گھنے سیاہ بالوں میں انگلیاں  
پھیرتے ہوئے کہنے لگا ”وہ۔۔ کلمہ شریف کا سنکر ہے۔ سسٹر۔“

”وہاٹ؟“ میں نے بستر پر سے اپنے اوندھے پن سے اٹھنے کی کوشش کی اور پھر سے  
ڈھیر ہو گئی۔ اور پھر ڈولتی ہوئی اپنی کہنیوں کے سہارے اٹھ کر بیٹھ گئی ”تم ان چیزوں پر یقین  
رکھتے ہو؟“ اس نے جواب میں کچھ نہیں کہا۔ نظریں نیچی کئے کھڑا رہا۔

”آئی ایم آسوائے موزلم۔“ میں نے اپنے لمبے سکرٹ کو جو کولہوں کے اوپر تک سمٹ چکا تھا عقیدت کے اظہار کے طور پر کھینچ کر نیچے کیا اور برہنہ ٹانگوں کو ڈھانپ لیا۔ ”بٹ آئی ڈوٹ ہیلم ان دس رات۔“

”مجھے پتہ ہے کہ آپ ایک مسلمان خاتون ہیں سسر۔“

”ہاؤوے فلک ڈویونو دیٹ؟“ مجھ میں بولنے کی قوت نکلتی جاتی تھی اور میری پٹھولی ہوئی زبان ایک مرتے ہوئے سانپ کی دم کی طرح ہولے ہولے حرکت کرتی تھی اور لڑکھاتی تھی ”تمہیں۔۔ تمہیں کیسے پتہ ہے کہ میں کون سے ایک سکول ماسٹر کی بیٹی ہوں جس نے ایم۔ اے کرنے کے بعد امریکہ۔۔ لیکن تمہیں تو یہ بھی نہیں پتہ کہ کون سے کہاں ہے۔۔ نہیں۔۔ نہیں نہیں تم جانتے ہو کہ جانتے ہو کہ کون سے کہاں ہے۔۔ ہم تم پر دوسری ہیں ایرانی برادر۔“

اس لمحے اگر وہ چلا بھی جاتا تو میں اس مقام کو گھورتے ہوئے جہاں وہ کھڑا تھا باتیں کرتی چلی جاتی۔۔ یہ میں نہیں میرا شمار بولتا تھا جسے کسی مقابل کی ضرورت نہیں تھی ”تمہیں پتہ ہے۔۔ ڈویونو دیٹ۔۔ میں پردے میں گھر سے نکلتی تھی ایک حنوط شدہ مٹی کی طرح لپٹی ہوئی۔ ایک پارسل کی طرح پیک شدہ۔۔ بلکہ پارسل کے تو کہیں کہیں سے تناسب ظاہر ہو جاتے ہیں لیکن میرے۔۔ نہیں نہیں۔۔ اور پھر سکارشپ آگیا۔۔ میرا باپ بہت فکر مند تھا۔۔ بہت۔۔“ میں نے سر جھٹکا۔۔ کیونکہ مجھے سائیکل کی گھنٹی سنائی دینے لگی۔۔ یا شاید یہ میرے اپارٹمنٹ کی بیل تھی۔۔ ہوا زرننگنگ۔۔ یہ کون ہے۔۔ کون ہے جو گھنٹی بجاتا ہے۔۔ میں نے کان لگا کر سنا۔۔ اور پھر اس کی جانب دیکھا جو بوت بنا کھڑا مجھے سن رہا تھا۔۔ اگر یہ آواز مجھے سنائی دے رہی تھی تو یقیناً اس کے کانوں میں بھی آرہی ہوگی ہے۔۔ کیا تم بھی سن رہے ہو؟۔۔ غور سے سنو۔۔ کین یو ہیئر اٹ؟۔۔ میرا باپ ہمارے کچے گھر کے صحن میں داخل ہو رہا ہے اور مجھے متوجہ کرنے کے لئے سائیکل کی گھنٹی بجا رہا ہے۔۔ ٹن ٹائن۔۔ تم سن رہے ہو۔۔ نہیں۔۔ تم بہرے ہو۔۔ یو آر ڈیف ڈیف ڈیف۔۔ انی وے میرا باپ بہت فکر مند تھا۔۔ امریکہ۔۔ اکیلی لڑکی۔۔ اور مجھ میں ڈر تھا لیکن میں یہاں آئی تب مجھ پر کھلا کہ زندگی کیا ہے۔۔ وہاٹ از لائف۔۔ دس از۔۔ دس از لائف ڈیم اٹ۔۔ باقی سب بیل شٹ ہے۔۔ زندگی رواجوں اور مذہبی ممبروں جو بڑبڑانے کا نام نہیں ہے لیکن۔۔ ہاؤوونو۔۔ دیٹ آئی ایم اے موزلم۔۔ لیکن میں تمہیں بتاتی ہوں کہ مجھے مسلم ہونے پر فخر ہے۔۔ ہاں۔۔ آئی ایم ویری پراؤڈ ٹو بی اے موزلم۔۔“ میں



ابھی تک بستر پر بکھری پڑی تھی.. اب میں نے کہنیوں کے سہارے اپنے آپ کو اٹھایا اور ٹانگیں سمیٹ کر آلتی پالتی مار کر کر مہا تباہ کی طرح بیٹھ گئی.. ہر خواہش کو پورا کرنے والے بدھ کی طرح اور بولتی گئی.. ”ہاں تو دُاؤں گائے.. تم کیسے جانتے ہو کہ میں.. اوہ ہاں.. یہ تو بہت ہی آسان ہے“ میں نے اپنے گلے کے گرد انگلیاں پھیریں تو لاکٹ ابھی موجود تھا.. تم نے اس لاکٹ پر جو ”اللہ“ لکھا ہوا ہے.. تم نے اسے دیکھ کر اندازہ لگایا ہے..“

”نہیں؟“

”تو پھر تم کوئی گورو ہو.. غیب کا علم جانتے ہو ایرانی برادر..“

میں اگرچہ آلتی پالتی مارے بیٹھی تھی لیکن مجھ سے بیخفا نہیں جا رہا تھا.. غنودگی اور ٹوٹے خمار کی بے بسی میرے اندر لہریں لیتی مجھے ڈھارس دیتی تھی..

وہ بدستور اپارٹمنٹ کے کھلے دروازے میں کھڑا تھا.. سر جھکائے.. میری طرف دیکھتا نہیں تھا صرف سن رہا تھا.. اور یہی تو رنج تھا مجھے.. اپنے آپ کو بے عزت محسوس کر رہی تھی کہ وہ میری جانب اس نظر سے نہیں دیکھتا تھا جو ہر اس امریکی کی نظر ہوتی ہے جب اس کے سامنے خمار میں گم اپنے بدن سے بے خبر ایک نوجوان لڑکی ایک اپارٹمنٹ میں تنہا ایک بستر پر بیٹھی ہوتی ہے.. بیٹھی تو ہوتی ہے لیکن اسے اگر ایک تنگے سے بھی چھو دیا جائے تو وہ لیٹ جاتی ہے.. اس نظر سے نہیں دیکھ رہا تھا..

”میں ایسے جانتا ہوں کہ تم.. اگرچہ ڈرنک ہو سنسر.. لیکن تم میں اب بھی ایک حجاب ہے.. تم وہ بدستی نہیں ہے جو ایک عام امریکی لڑکی میں ہوتی ہے.. تمہارا چہرہ بے حیا نہیں ہو سکتا مکمل طور پر.. تم جو کر لو.. تم ان کی طرح نہیں ہو سکتیں اور بے شک تمہارا سارا وجود بے حجاب ہو جائے تب بھی تمہاری آنکھوں میں ایک جھجک ہے.. اس جھجک نے مجھے بتایا ہے کہ تم مسلم ہو.. تم اب آرام کرو.. میں چلتا ہوں“

”وہاٹ بل شیٹ.. دفع ہو جاؤ.. دفع ہو جاؤ.. دفع ہو جاؤ..“ میں نے چیخ کر کہا اور اتنے زور سے کہا کہ میرے بیٹھنے کا میلنس ڈولنے لگا اور میں اوندھے منہ گرنے لگی.. گرتے ہوئے.. جب تک میری ناک بستر کی چادر پر کریش ہو جاتی اس درمیانی مدت میں.. ان لمحوں میں جو بہت آہستہ آہستہ سلوموشن میں تھے.. نشے میں تیرتی، ہلکی ہوتی.. اپارٹمنٹ کی ہر شے کے ساتھ میں بھی لڑتی پرواز کرتی تھی.. میری سٹڈی ٹیبل پر آراستہ کتابیں ورق الٹی تھیں

جیسے جیسے میری طبیعت اُلٹی تھی.. کھڑکی کے پردے ہلتے تھے۔ میرے پلنگ کے پائے ہوا کے دوش پر تیرتے تھے۔ سائڈ ٹیبل پر رکھا ایک گلاس.. دو گلاسوں میں بدلتا تھا.. پھر تین اور پھر درجنوں گلاسوں میں بدلتا تھا۔ میں اگر ہاتھ بڑھا سکتی تو ان میں جو حقیقی گلاس تھا اسے نہیں تھام سکتی تھی.. ٹیبل لیپ دھندلاتا تھا.. سامنے تپائی پر بھی ظفر کی تصویر آؤٹ آف فوکس ہو کر کئی چہرے دکھاتی تھی اس کی کئی ناکیں تھیں اور جنوں آنکھیں تھیں اور تہہ در تہہ بے شمار مسکراہٹیں تھیں.. وارڈروب کے کھلے دروازے میں سے میرا بلوچی ڈریس ہینگر سے جھولتا تھا اور اس پر گول شیشوں اور رنگین دھاگوں کے پیئرن جگمگاتے اور دھندلاتے تھے اور ہر چھوٹے سے شیشے میں ماضی کی شبیہیں ابھرتی تھیں گھنٹیاں بجتی تھیں اور اپارٹمنٹ میں سیبوں کی مہک تیرتی تھی۔

اور اُس مغربی پہناوے میں میرا بدن آزاد اور بے پرواہ.. جو کبھی ایک چادر میں دفن ایک مردے کی طرح بے جان اور بے نام تھا.. تب سیبوں کی گھنٹی مہک پر ایک اور مہک حاوی ہونے لگی.. الکو حل کی بوسیدہ اور بساند چھوڑتی مہک جو مجھ میں رہتی ہوئی تھی.. کیلیفورنیا کے انگوروں کا خمیر.. کسی پورٹ کسی مارٹینی یا رزم.. یا سکاچ کی دھاریں تھیں جو سیبوں کی مہک پر حاوی ہوتی تھیں.. اور بستر پر اوندھے منہ گرتے ہوئے اس بے خودی کے خلا میں تیرتے اور گرتے ہوئے میں نے ایک شیف میں.. انٹھرد پولو جی کی دہیر کتابوں 'ریسرچ پیپر ز اور سڈنی شیلڈن کے ناولوں کے درمیان ایک شہاب ثاقب کو چھوٹے.. فضا میں تیرتے.. روشنی کا جھماکا تخلیق کر کے فوراً ہی گم ہوتے دیکھا.. جسے میری سخت گیر ماں نے ایئر پورٹ روانہ ہونے سے پیشتر ایک ہنر رنگ کے تھیلے میں لپیٹ کر میرے کپڑوں کے درمیان رکھا تھا.. "بیٹی اسے پڑھا کر نا.. غافل نہ ہونا.."

بیٹی نے امریکہ میں آکر بہت دنوں تک سر پر دوپٹہ اوڑھ کر اسے باقاعدگی سے پڑھا.. غفلت نہ برتی.. نہ سمجھتے ہوئے بھی.. عقیدت کی جہالت میں.. سر ہلاتے ہوئے پڑھا..

اور پھر کچھ بے قاعدگی آنے لگی.. غفلت کا احساس تو تھا لیکن ایک بے نام آہستگی اور دھیرج سے.. بیٹی کی روح میں آزادی داخل ہونے لگی.. وہ ایک نئے قبیلے کے رسم و رواج قبول کرنے لگی اور پھر ایک ایسا وقت آیا کہ پرانے قبیلے کی رسمیں اور عقیدے مضحکہ خیز لگنے لگے..



اسے اب کتنے زمانے، کتنے یگ بیت چکے تھے، 'انٹروپولوجی کی کتابوں.. ریسرچ پیپرز اور بیسٹ سیلرز ناولوں کے درمیان کوئی ایک اور کتاب ہوئے.. ان میں بے نام ہوئے کتنے یگ بیت چکے تھے.. وہ کسی اور قبیلے کی تحریر تھی جو اب میرا نہ تھا.. ہر شے پرواز کرتی تھی.. متحرک اور بس سے باہر ہوتی تھی..

اور اوندھے منہ گرنے کا عمل مکمل ہوا اور میری ناک بستر کی چادر پر کریش کر گئی.. میں اسی حالت میں پڑی رہی اور شاؤٹ کرنے لگی "دفع ہو جاؤ.. گیٹ دے ہیل آؤٹ آٹ ہیئر.. نہیں تو میں پولیس کو اطلاع کر دوں گی کہ.. ایک ایر انین لیور سٹ میرے اپارٹمنٹ میں گھس آیا ہے اور.. اور.. مجھے سسٹر کہتا ہے.. "اور مجھ پر ہنسی کا دورہ پڑ گیا میرا منہ بستر کی چادر میں دھنسا ہوا تھا اور میری پشت بلند تھی جیسے سجدے میں جانے سے ہوتی ہے اور میں بے اختیار ہنستی لگی.. میری آنکھوں اور کھلے منہ سے رائیں بہتی تھی..

وہ ابھی تک وہاں تھا.. میری دھمکی کا اس پر کچھ اثر نہ ہوا.. وہ ذرا آگے آیا.. اس کے ہاتھ میری جانب بڑھے اور وہ مجھے درجنوں ہاتھ دکھائی دیئے.. شاید اب وہ میرے بدن کی کشش محسوس کرتا تھا آخر وہ مرد تھا کتنی دیر اپنے آپ کو روک سکتا تھا.. اس کے ہاتھ آگے آئے.. میں اوندھے منہ گری کن اکھیوں سے ان کو اپنی جانب بڑھتے دیکھ رہی تھی اور خوش ہو رہی تھی کہ مشرقی مرد کی یہ سسٹر منافقت ابھی انجام کو پہنچ جائے گی.. اس کے ہاتھ آگے ہوئے اور میرے کندھوں کو تھپک کر پھر پیچھے چلے گئے.. "سسٹر.. تمہیں اس وقت آرام کی ضرورت ہے.. سونے کی کوشش کرو.. لیکن یہ زندگی نہیں ہے" اور پھر وہ پلٹ کر واقعی جانے لگا..

میں نے بمشکل اپنے آپ کو اٹھایا.. اپنے آپ کو پھر سے اوندھے منہ گرنے سے بچایا "ہے دائرہ لگائے.. جانے سے پہلے مجھے زندگی کے بارے میں تو بتاتے جاؤ کہ یہ نہیں تو پھر کیا ہے.. "اور میں پھر قہقہے لگانے لگی.. میرا لباس میری طرح بے ترتیب اور خمار میں تھا اور لا پرواہ تھا کہ وہ میرے بدن کے کس حصے کو ڈھکتا ہے اور کس کو برہنہ کرتا ہے..

وہ آہستگی سے پلٹا.. "سسٹر.. یوں ذر تک ہو کر تو ہر کوئی ہنس سکتا ہے.. قہقہے لگا سکتا ہے.. مزا تو تب ہے کہ اگر تم نے شراب نہ پی ہو.. اور پھر تم ہنسو.. قہقہے لگاؤ.. یہ زندگی ہے" اور یہ کہہ کر وہ دروازے میں سے نکل گیا..

اُس دن کے بعد.. آج تک میں نے شراب کو ہاتھ نہیں لگایا۔

جولیاں کی پہاڑی پر بکھرے معبد اور درس گاہ کے کھنڈر تاریکی کی گہری گچھا میں گم سکوت میں تھے.. ہوا میں جو سرد نمی تھی وہ اس اوس کی تھی جو ان کے بدنوں کو شہباز کی چارپائی کی ادوائن کو ٹھنڈ سے دو چار کراتی تھی.....

بڑے تالاب کے گرد وہ طاقے تھے جن میں نصب سا کیا منی کے بُت اب بے گھر ہو کر ٹیکسلا میوزیم کے شوکیسوں میں قید تھے اور ان کے پتھروں پر دھویں کے نشان تھے.. اور جو طالب علم اور بھکشو حُت اور چین سے آگئی حاصل کرنے کے لیے جُولیاں آتے تھے ان کی رہائشی کو ٹھڑیوں پر اب چھتیں نہیں تھیں..

گھپ اندھیرا تھا اس لیے وہ ہاتھ تھامے ہوئے چلتے تھے..

سلطانہ الگ ہوئی اور ایک کو ٹھڑی کے اندر چلی گئی..

”اس کو ٹھڑی میں کچھ دیر رہنا چاہیے.. اس میں پتہ نہیں کتنی متلاشی روحوں کے سانس ہیں.. ان سانسوں میں شاید وہ جواب ہوں جن کی میں متلاشی ہوں.. میں موت کی ماہیت کو سمجھ نہیں سکی.. ایرانین برادر نے زندگی کی جو توجیہ کی تھی اس نے مجھے بدل کر رکھ دیا تھا.. لیکن کیا بس یہی توجیہ ہے.. میں ابھی تک اندھیرے میں ہوں۔“

خاور نے سر اٹھا کر اوپر دیکھا تو وہاں ایک تاریک آسمان تھا لیکن اس تاریکی میں بجھتے ہوئے نیم روشن ستارے نمایاں ہوتے تھے۔

سلطانہ کی ان نیلگوں آنکھوں میں جن میں ایرانی برادر کو ایک جھجک نظر آئی تھی ان میں کوئی ایک ستارہ اتر اور بے چھت کو ٹھڑی کے در دو یوار نیلا ہٹ میں رنگے گئے..

”میں اندھیرے میں ہوں اور اس کے باوجود تمہاری جانب کھنچی چلی جاتی ہوں.. اب اس کی توجیہ کیا ہے؟“

اجرک کے کھلے کرتے اور شلوار میں اس کا بدن بے حد مختصر تھا.. ایک مٹھی میں آجانے والا بدن.. اس کی آنکھوں کے تلے اس کے ہونٹ تھے جو دکھائی نہیں دیتے تھے..

متلاشی روحوں کے سانسوں میں کچھ اور سانس شامل ہوئے.. کیونکہ ہونٹوں کی نمی دیکھنے سے نہیں محسوس کرنے سے ہوتی ہے..



ریٹنگ پر رکھے ہاتھ کا لمس جب سفر کرتے ہوئوں تک پہنچتا ہے تو اس کی گرم نمی سے اندھیرے چھٹ جاتے ہیں اور ایک مٹھی میں آجانے والا بدن بھی اپنے بس سے باہر ہو جاتا ہے۔

سرکپ کے شہر قدیم اور خاموش.. ٹیکسلا میوزیم کی آبیوی میں ڈھکی تارکی میں روپوش... دھرمراجیکا سنو پاکی قربت میں سے گزرتے.. اور پھر یکدم جی ٹی روڈ کے نخل اور تیز فل لائنس میں شامل ہونے تک ایک ٹھہری ہوئی خاموشی نے ان کی میزبانی کی.. اس کی مٹھی ابھی تک اس حدت میں تھی جو اُس میں آجانے والے بدن نے عنایت کی تھی..

”کل رات پیر سہاوا سے واپسی پر... اگر میں دائیں ہاتھ مڑنے کا انڈی کیٹر نہ دیتا اور سیدھا چلا جاتا تو کیا واقعی تم میرے ساتھ چلی جاتیں؟“  
 ”پہل بھر کے لیے شعور کھودینے کا کوئی لمحہ تھا.. مجھے یاد نہیں۔“  
 ”کیا تم سیرکیس تھیں؟“

”میں وہاں تھی ہی نہیں.. بار بار اس کا تذکرہ مت کرو“ وہ ویسے ہی ٹھنڈی اور لا تعلق ہو گئی جیسے اپنے ہوشل کے لوگ روم میں تھی.. ایک اجنبی وجود ”احتیاط سے ڈرائیو کرو.. سامنے سے آنے والی ہیوی ٹریفک کی فل لائنس آنکھوں کو اندھا کر رہی ہیں۔“  
 سپر مارکیٹ کے ویران چوک میں آج بھی ”مسٹر بکس“ کے بیون ساکن کی روشنیاں تار کول پر جلتی بجھتی اسے رتلمیں کرتی تھیں.. چوک سے بلیو ایریا کی جانب سنیئرنگ گھماتے ہوئے خاور نے پھر اس کی طرف دیکھا کہ شاید اس کے چہرے پر کوئی رنگ آئے لیکن وہ ایک ایسے اجنبی کی مانند لا تعلق بیٹھی تھی جس نے اس کی کار میں لفٹ لی تھی..  
 ”دائیں ہاتھ پر ناظم الدین روڈ کا موڑ ہے..“

”ہاں ہاں میں اندھی نہیں ہوں.. ادھر ہی مڑنا ہے..“ اس نے ایک بیزار ناپسندیدگی سے کہا۔

وہ یکدم طیش میں آگیا.. ”میں تمہیں سمجھ نہیں سکا..“  
 ”میں بھی موت کو اور زندگی کو سمجھ نہیں سکی.. اگلے ماہ میں ڈاکٹر ہاشم سے شادی کر رہی ہوں.. وہ میرا کوئیگ ہے.. اور ہم دونوں اکثر دور افتادہ دیہات میں ٹور کے لیے جاتے

رہتے ہیں.. پولیو کی ویکسین کے فوائد بتانے..“  
وہ مکمل بے اعتنائی اور اجنبیت سے دروازہ کھول کر اتر گئی..

پانیوں کے سفر نے سب کو تھکا دیا تھا..  
سب سوچے تھے..

البتہ ایک مسافر ابھی تک بیدار تھا.. اور آنکھیں نہ جھپکتا تھا.. خاور کی کمر پر اس کی  
گرم ہواؤں کی پھونک دفتوں و قفوں سے آرہی تھی اور وہ اس کی موجودگی سے غافل نہیں ہو  
سکتا تھا۔  
کبھی نہیں سوئی تھی۔

وہ کسی ٹیلے پر بیٹھی اپنی سیاہ دروازے کی آنکھیں کھولے کوئی سیاہ سحر پھونکنے چلی  
جارہی تھی۔

طبع حرص سے کبھی آزاد نہیں ہوتی اگرچہ بدن حرص کا ساتھ نہیں دے سکتا تھا..  
خاور نے اپنا ہاتھ اٹھا کر اسے پاس آنے کو کہا..

وہ اپنے بھاری کولہوں سے ریت جھاڑتی ہوئی اٹھی اور پاؤں تلے کی ریت میں سے  
قدم نکالتی آہستہ آہستہ نکالتی اس کے قریب آ بیٹھی..

”جی سائیں..“

”تمہارا بچہ کہاں ہے؟“

”کشتی میں پڑا سوتا ہے سائیں..“

”سرور اعتراض نہیں کرتا؟“

”نہ سائیں.. روزی روزگار کا معاملہ ہے.. آپ لوگ ہمارا کچھ لے کر تو نہیں

جاتے کچھ دے کر جاتے ہو.. پر سائیں ایک عرض گزاروں؟“

”بولو...“

”بہت بے پرواہ ہو سائیں.. ہمارے توجہ ہر کشتی میں آتا ہے تو پہلی رات ہی حکم

لگا دیتا ہے.. ہم حکم کے بندے ہیں.. پر سائیں آپ بے پرواہ ہو بہت راتوں کے بعد خیال کیا

.. اب حکم لگاؤ۔“



اس کی کانٹھی بہت مضبوط تھی.. ایک دراڑ پیٹھ ریت میں دھنستی اپنے کولہوں کی  
چوڑائی پر ٹھہرتی تھی.. اس کے میلے کپیلے جھکے میں سے اس کی چھاتیاں زور کرتی تھیں..  
وہ سلطانہ کے بچے سے بالکل مخالف سمت میں تھی..  
وہ ایک غیر جانبدار مبصر کی مانند بہت دیر تک اسے جانچتا رہا۔  
”حکم کریں سائیں.. اور حریت پر یاکشتی میں..“  
”تم کشتی میں جا کر اپنے بچے کا خیال کرو کچھ.. اس کے بغیر بھی تمہارے روزی  
روزگار کا بندوبست ہو جائے گا..“

خاور کو محسوس ہوا کہ جب پکھتی انٹھی ہے تو اس میں روزی روزگار سے اجتناب کی  
مافیہ نہ تھی بلکہ حیاتی کے کل تجربے کے برعکس جو رد عمل خاور کا تھا اس کی حیرانی تھی..

بارہ کہو کے گھر میں عابدہ سومرو کا جو فون اس رات آیا وہ آخری لگتا تھا..  
اس کی آواز پہچانی نہیں جاتی تھی ’زخروے کی خراہٹ اور ڈوبتی ہوئی نبضوں  
جیسی ایک مرتی ہوئی کسی اور عورت کی آواز.. جس کے لفظ نکلتے اور ڈوبتے تھے اور سمجھ میں  
نہیں آتے تھے..

”مجھے دکھائی نہیں دے رہا.. میری آنکھیں... میں نے ٹول ٹول کر تمہارا نمبر  
ڈائل کیا ہے... بہت... بہت اندھیرا ہے.. جھوٹ بولا تھا ڈاکٹروں نے... کہ میں... میں نیند  
میں... مجھے کچھ دکھائی نہیں دے رہا.. میری رگیں کٹ رہی ہیں.. میں... میں... کچھ نظر  
نہیں آ رہا.. صرف سورج کا ایک سرخ گولا ہے.. تمہارے.. تمہارے چہرے سے پرے..  
کھڑکی کی چوکت پر انکا ہے.. میری زبان بھی بند.. بند ہونے کو ہے.. خاور.. سائیں.. کرم  
کرو.. تم آ نہیں سکتے... کیا تم...“

فون بند ہوتے ہی اس نے اپنے ٹریول ایجنٹ سے رابطہ کیا.. کل کسی بھی فلائٹ  
کے لئے.. کراچی کے لئے.. میری بکنگ کر دو..

کل تو نہیں.. کسی بھی فلائٹ پر کوئی نشست نہیں.. البتہ پرسوں..  
لیکن کل...

چانس پر بھی نہیں ہے..

ٹھیک ہے.. پر سوں..

”شی از پلیٹنگ و دیو...“ اس کی غلافی آنکھیں آنسوؤں سے لبریز ہو گئیں۔ ”وہ تم سے کھیل رہی ہے..“

”عابدہ؟“

”نہیں نہیں.. یہ سلطانہ.. وہ اپنے بدن کے زور سے تم سے کھیل رہی ہے..“

”اس کا بدن تو ایک مٹھی میں آسکتا ہے.. جب کہ تم..“

”ڈونٹ بی سکی.. میں نے تو تین بچوں کو جنا ہے اور...“

”اس کے باوجود تمہارے بدن میں وہ زور ہے جس سے تم کھیل سکتی ہو.. تم اس کی نسبت کہیں زیادہ کشش کی حامل ہو..“

وہ ذرا شرمائی.. ”لیکن یہ جو کہانیاں وہ تمہیں سناتی ہے.. اپنے بارے میں یہ سب وہ گھڑتی ہے تمہیں چرنے کے لئے.. کسی کو بھی یہ کہانیاں سناؤ وہ تمہیں یہی کہے گا..“

”اگر میں تمہاری کہانی کسی کو بھی سناؤں تو بھی وہ یہی کہے گا کہ یہ من گھڑت ہے..“

”بہر حال تمہیں عابدہ کو دیکھنے جانا چاہئے.. ہر صورت میں.. کسی مرتے ہوئے شخص کو انکار نہیں کرنا چاہئے.. جو شخص یہ جانتا ہو کہ وہ مرنے والا ہے اس کی ناامیدی اور بے بسی سے تم کیسے واقف ہو سکتے ہو.. تمہیں جلد از جلد جانا چاہئے، کہیں دیر نہ ہو جائے.. لیکن اس سے بچو اس نیلی آنکھوں والی نوجوان چڑیل سے جس کے امر کی لہجے سے تم متاثر ہو گئے ہو..“

نیلی آنکھوں والی چڑیل اس شب کی مغائرت اور اجنبیت بھلا چکی تھی جب اس کا فون آیا.. اسے امید بھی تھی اور وسوسے بھی تھے.. عابدہ کی مرگ بے بسی میں ڈوبی ہوئی آواز نے سلطانہ کو ذرا پیچھے دھکیل دیا تھا.. اگر وہ اس کی تشویش اور کراچی جانے میں نہ الجھا ہوتا تو وہ اب تک ایک مرتبہ پھر اس سخت گیر وارڈن کے سامنے کھڑا ہوتا.. بے شک پھر بے عزت اور بے توقیر ہوتا لیکن اس کی بے رخی کے باوجود وہ اسے دیکھنا چاہتا تھا..